

تھی تو وہ سرکتا دکھائی دیتا تھا۔

یہ کڑی مسافت دیر تک جاری رہی۔ اگرچہ زور اُن دونوں کا لگ رہا تھا جو کشتی کو کھینچ رہے تھے لیکن اُن کی کشاکش کا تناؤ خاور کے بدن پر بھی اثر کرتا تھا۔ وہ بھی کھچاؤ کی زد میں تھا۔ کچھ دیر بعد کنارے کی ویرانی ختم ہو گئی اور یکدم بلند سطح سے ہرے بھرے کھیت اور شجر جھانکنے لگے۔ وہ دونوں ان کھیتوں کو روندتے ہوئے چل رہے تھے۔ کنویں اور ٹیوب ویل تھے۔ اور کہیں کہیں گھر تھے جن کے محنوں میں سے سرور اور ماں گزرتے تھے اور نیچے بلند کناروں سے جھانک جھانک کر نیچے پایاب پانیوں میں کبھی انکلتی اور کبھی گھسٹتی اور پھر رواں ہوتی کشتی کو دیکھتے تھے۔

اُس کے سر پر سے گزرتی یہ بستی سندھ کے کناروں پر آباد ایک معمول کا گاؤں نہ تھا۔ یہ آبادی دریا کے بہاؤ سے کٹ رہی تھی۔ دریا برد ہو رہی تھی۔ جو کچھ تھا سہارا اور بے اختیار ہو کر سندھ کے اندر گرنے کو تھا۔ کچھ حصہ گر چکا تھا اور بقیہ میں دراڑیں آچکی تھیں۔ کنارے فصیلوں کی مانند اونچے تھے لیکن اُن میں شکاف پڑ چکے تھے۔ وہ خاموشی سے بھرتے۔ ابھی اپنی جگہ پر قائم نظر آتے اور اُس کی آنکھوں کے سامنے یکدم ایک بڑا حصہ اپنے ہی قدموں پر ڈھس کر دھڑام سے پانیوں میں گر جاتا۔ اگر ریت اور مٹی کا یہ منہدم شدہ حصہ رقبہ میں بڑا ہوتا تو سندھ کے پانیوں میں فوری طور پر گمنہ ہوتا اور ایک مختصر سے جزیرے کی صورت میں کچھ دیر کے لئے ابھرا رہتا اور پھر دریا کا زور اُسے برابر کر کے اپنے اندر سمو لیتا۔ کئی گھروں کے صحن غائب تھے شاید ایک ماہیچشتری آج ہی وہ پانیوں میں گرے تھے اور اُن کے پیچھے جو کچے گھر تھے اب آگے آچکے تھے اور کناروں پر معلق تھے جھانکتے تھے اپنی باری کے منتظر تھے کہ پیچھے نہیں ہٹ سکتے تھے۔ وہ جانتے تھے بلکہ اُن کے مکین آگاہ تھے کہ اگلے چند روز میں یا چند ہفتوں میں یہ بھی سندھ کے اجل پانیوں میں گر جائیں گے اور اس کے باوجود وہ انہیں چھوڑتے نہ تھے۔ اس بستی کے ہائی ٹینک کے پینڈے میں سوراخ ہو چکا تھا اور پانیوں کا سیلاب اُس کے وجود کو ڈوبنے کے لئے اندر آرہا تھا لیکن مسافرا سے چھوڑنے پر آمادہ نہ تھے۔ اپنی صدیوں کی بود و باش کھیت قبرستان اور شجر چھوڑے نہیں جاتے بے شک ان کا شمار ایک اپنا ملک ہو۔ یا کناروں سے دور ایک نیا گھر ہو۔ انسان آخری لمحے تک اپنے آپ کو یقین دلاتا ہے کہ موت دوسروں کو ہی آتی ہے مجھے شاید نہ آئے۔ بستی دریا برد ہوتی جا رہی ہے شاید صرف میرا گھر بچ جائے۔

کہیں سروں کے کھیت آہستہ آہستہ بھرتے تھے پانی میں گرتے تھے۔ اُن کی زرد

ہریاول کے کئی بوٹے اُس کے دیکھتے دیکھتے ایک ایک کر کے مٹی کی گرفت میں سے اپنی جڑیں جھاڑتے بے جان سے ہو کر بلند کناروں سے نیچے گرتے جیسے فسیل کا دفاع کرنے والے سپاہی سینے میں تیر کھا کر نیچے آتے ہیں۔ سندھ کے پانیوں پر آگرتے، کچھ دیر غرقاب رہ کر ابھرتے اور پھر سطح آب پر تیرتے زردی کے ایک مختصر جزیرے کی طرح تیرتے مرکزی بہاؤ کی جانب بہہ جاتے۔

ایک ٹیوب ویل کا دباؤ جو اُسے نصب کرتے وقت کئی سو فٹ زمین کے اندر تک لے جایا گیا تھا اب مٹی کے سندھ میں گر جانے سے ننگا ہو رہا تھا اور اُس کی پوری لمبائی نظر آرہی تھی۔ شیشم کا ایک تناور درخت کنارے پر دم رو کے کھڑا تھا اور ہلکی ہوا کے باوجود اُس کے پتے سہمے ہوئے تھے تالیاں نہیں بجاتے تھے، دریا کی جانب مٹی بھر جانے سے اُس کی پریچ اور روپوش جڑیں اب برہنہ ہو رہی تھیں اور وہ وقت دور نہ تھا جب اُنہوں نے اُسے سہارنے سے لاچار ہو جانا تھا اور اُسے بھی منہ کے بل سندھ میں آگرنا تھا۔

کیکر کے پستہ قد درخت جنہیں ککروٹ کہتے تھے اور دھریک کے درخت۔۔۔ جھانکتے تھے اپنی باری کا انتظار کرتے تھے۔ اُن کے پتے بھی مر جھا رہے تھے اور ٹہنیاں مردہ لگتی تھیں۔ اُن کی جڑوں کو بھی ہوا لگ چکی تھی۔

یہ سب کچھ قربت مرگ میں تھا۔ فنا کا منظر تھا۔

کنارے کی گرتی فسیل میں ننگی ہو چکی جڑوں کا جال پھیلتا تھا۔

اپنے کاندھوں پر سے کامردہ اڑدھا اٹھائے، بعض اور سرور کنارے کے اوپر اپنے راستے میں آنے والے کھیتوں، گھروں اور صحنوں میں سے زور لگاتے گزرتے تھے اور رے کا تناؤ کشتی میں اتر کر خاور کے بدن کو کھینچے جانے کی رمز سے آشنا کرتا تھا۔ اور کشتی کو اس معدوم ہو جانے والی ہستی کی مرگ کیفیت میں سے باہر لے جانے کی سعی کرتا تھا۔

جتنا عرصہ وہ اس دریا برد ہوتے کناروں کے دامن میں رینگتے رہے اتنا عرصہ خاموشی رہی۔ صرف پانی میں کشتی کی حرکت کی ہلکی ہلکی چھلک سنائی دیتی تھی۔ نہیں تو چپ تھی۔

بالآخر کنارے کی بلندی نیچے ہوئی اور روشنی بڑھ گئی۔ وہ مسہار ہوتے کھیتوں، ننگی جڑوں والے اشجار اور دریا برد ہو چکے صحنوں کے کناروں پر جھانکتے کچے کوٹھوں کی زد سے باہر آئے اور کھلے پانیوں میں آگئے۔

کشتی آپو آپ اپنی روانی میں آگئی اور سرور اور ماہا جعفر رسہ لپیٹتے ہوئے کشتی میں آئے اور ہانپتے تھکاوٹ سے چور ہونے کے باوجود فوراً بانس اٹھا لئے جیسے اُن کو ڈر ہو کہ کشتی پھر سے اُس دریا برد ہوتی بہتی کی گرفت میں چلی جائے گی۔

دائیں جانب کشتی کے فٹ پاتھ پر سرور کے پاؤں انتہائی پھرتی سے بھاگنے لگے اور بائیں طرف ماہا جعفر کے قدم اٹھتے تھے اور بانس سندھ کے سینے میں اترتے جاتے تھے۔

یہ عجیب سندھ سائیں تھا جو بستیوں کو اُجاڑتا تھا۔

کیسا مرشد تھا جو اپنے مریدوں کو برباد کرتا تھا۔

فنا میں گرنے کے منتظر کھیتوں اور اشجار کی تنگی جڑوں کے منظر نے جیسے اُس کے اندر بھی اپنی جڑیں پھیلا دیں۔۔۔ عمر کے سانحوں برس میں اُس کے وجود کے شجر کی جڑیں بھی تنگی ہو رہی تھیں، بدن کی مٹی ہڈیوں کا ساتھ چھوڑ رہی تھی۔۔۔۔ اجل کے دریا کے کناروں پر وہ کتنی دیر اپنے آپ کو سہار سکتا تھا۔

اگرچہ وہ کھلے پانیوں میں آچکے تھے لیکن وہ منتظر شجر اور گھراؤن کے ساتھ چلے آتے تھے۔۔۔ سرسوں کے چند بوٹے ابھی تک کشتی کی نوک کے آگے بہاؤ کے زور میں گرفتار بے بسی سے بتے اُن کا ساتھ دے رہے تھے۔

جب کشتی گہرے پانیوں کے پورے زور میں آکر آزلوی سے پہنچے گی۔۔۔ ریتیلی تہہ سے بہت اوپر بلند پانیوں پر رواں ہو گئی اور اُسے کسی سہارے اور دھکیلنے کی ضرورت نہ رہی تو ان دونوں نے پسینے پونچھے چند لمبے لمبے سانس بھرے اپنے بانس رکھے اور مٹی کے کُٹے کے منہ سے ملل کا کپڑا کھول کر اُس میں سے باری باری بوٹی کے مدھ بھرے چند گھونٹ حلق میں اُتارے اور پھر ایک مدت بعد اُس کی جانب دھیان کیا اور اچانک اُسے سامنے پا کر مسکرانے لگے۔

”سائیں گھونٹ لگاؤ گے؟“

”نہیں۔۔۔ تم ہیو“

”سائیں یہ وہی ساوی ہے جو آخری ستارے کے ڈوبنے سے پہلے پہلے ہم نے

گھوٹی تھی۔۔۔ گھونٹ لگا لو۔۔۔ خالی نہ رہو“

”نہیں۔۔۔“

اُسے تجربہ ہو چکا تھا کہ اس ساوی کے چند گھونٹ لگانے کے بعد انڈس کوئین کا

مردہ زنگ آلود ڈھانچہ بھی زندہ ہو جاتا ہے اور سندھ پر تیرنے لگتا ہے۔۔۔
 وہ ابھی تک دریا برد ہونے والے شجروں کی تنگی جڑوں میں جکڑا ہوا تھا اور اُس
 مٹ جانے والی بستی کی مرگ کیفیت میں سانس لیتا تھا ”سرور یہ تمہارا دریا جسے تم سائیں
 بولتے ہو اُن داتا مانتے ہو یہ کیسا دریا ہے کہ بستیوں کو کھا جاتا ہے۔۔۔“
 ”سائیں جو زندہ رکھتا ہے وہی تو مارتا ہے۔۔۔ ویسے ادھر ہم ٹہانوں میں ایک پرانا
 اکھان کھڑا ہے کہ راوی سونا چناب چاندی اور سندھ سواہ۔۔۔ آپ والے پانی آپ کو سونا اور
 چاندی دیتے ہیں اناج اور ہریالوں دیتے ہیں پر سندھ۔۔۔ راکھ دیتا ہے۔۔۔“
 ”سرور ہوئے۔۔۔“ آج کی آبی مسافت کے دوران وہ پہلی بار بولی۔۔۔ پکھٹی بولی۔۔۔
 یوں بولی جیسے رکھوں میں مور بولتا ہو۔۔۔

”کیا ہے پکھٹے۔۔۔“ سرور ساوی کے اثر میں جھوم کر بولا۔
 ”ایک اور اکھان بھی ہے ہم ٹہانوں کا۔۔۔“ اُس نے خاور پر آنکھیں رکھیں کہ
 راوی راسکاں۔۔۔ چناب عاشقاں۔۔۔ اور سندھ صادقان۔۔۔“
 ”راسکاں؟“ وہ سمجھ نہ سکا اور سرور کی جانب دیکھا۔
 ”پلچھوں کو کہتے ہیں سائیں۔۔۔“ سرور نے ذرا اثر مندگی سے کہا ”ہمارا ما من ماسا بتایا
 کرتا ہے کہ ادھر راوی کے کنارے پلچھ لوگ رہتے تھے“
 پارویشی اپنے دریا کے کنارے بسنے والوں کو ہی صادق جانتی تھی۔۔۔
 راوی کے کناروں پر رہنے والوں کو پلچھ گردانتی تھی۔۔۔ یہ وہ تھے جو اسوا پر سوار
 ہو کر ادھر آئے تھے اور اُس کی بستیوں کو۔۔۔ اُس کے ہڑپہ کو ویران کر دیا تھا۔۔۔
 اور پکھٹی نے راسکاں کہتے ہوئے آنکھیں جھپکی نہیں تھیں۔۔۔ اُسے دیکھتی رہی
 تھی۔۔۔ اور اُن میں ایک حدت تھی جو کسی بھی گلشیر کے منجمد وجود کو پگھلانے پر قادر تھی۔۔۔
 خاور اٹھا اور سر جھکا کر کشتی کے اندر جا کر لیٹ گیا۔
 راوی راسکاں!

اُس کے پنجے بڑکے لگتے تھے۔۔۔
 وہ ساری کی ساری ڈیکائے لگتی تھی۔۔۔

ربڑ کی بنی ہوئی ایک پرنیکٹ جل مرئی..

لیکن اُس کی آنکھوں میں دھڑکنوں کے کھوجانے کی سراسیمگی تھی جو یہ عیاں کرتی تھی کہ وہ ایک کھلونا نہیں.. اپنے ہم جنس پرندوں کو فریب دینے کا ایک مصنوعی جال نہیں.. ربڑ کی بنی ہوئی نہیں.. ایک ابھی تک زندہ شے ہے جو بندھی ہوئی ہے اُس دور سے جس کا آخری سرا ایک نیم سیاہ توند پر تہبند انکائے مونے بے ڈھب بدھا کے ہاتھوں میں ہے اور وہ قہقہے لگاتا ہے اور اُس دور کو کھینچتا اور کبھی ڈھیل دیتا ہے جو اُس جل مرئی کے پھنجے کے ساتھ بندھی ہوئی ہے جو اپنے تئیں اس مونے بدھا سے دور ہو جانے کے لئے سندھ میں تیرتی ہے اور دور نہیں ہو سکتی وہیں رہتی ہے کیونکہ دور سے بندھی ہوئی ہے..

سندھ کے کناروں سے ذرا دور.. کشتی سے پرے.. جہاں شام اترنے کی کوشش میں تھی اور پانی مکمل سیاہی میں اترنے سے ابھی گریز کرتے تھے اور آخری کرنوں کی مدھم زرد روشنی میں وہ پانی ایک دھلی ہوئی پیلاہٹ میں رنگی چادر کی طرح بچھے تھے.. اُن پر.. پیلی سرسراتی چادر پر ایک جل مرئی تیرتی تھی.. ڈبکی لگاتی تھی.. کچھ لمبے زیر آب رہتی تھی اور پوٹش رہتی تھی اور پھر پانیوں میں سے ابھرتی تھی.. اپنے تئیں تیرتی تھی کنارے سے دور ہو جانے کے لئے جھینٹے اڑاتی تھیں دو کرتی تھی.. لیکن ایک ہی مقام پر جدوجہد کرتی چلی جاتی تھی.. پھر ڈبکی لگاتی تھی اور جب کچھ دیر بعد پانی پر ظاہر ہوتی تھی تو پھر وہیں کی وہیں ہوتی تھی..

بہت دیر اپنی عمر رسیدگی کی غنودگی میں گم.. دریا بردگی کے عالم میں اشجار کی تنگی جڑیں ابھی تک ایک ہزار پائے کی صورت اُس کے نیم خوابیدہ بدن سے لپٹی ہوئیں.. پانیوں کے تحریک کے ہچکولے اُسے ایک آہستہ خرام جھولنے کی طرح ہلارے دیتے رہے اور وہ غنودگی میں گمشدہ غافل پڑا رہا اور پھر یہ جھولنا ختم گیا.. بہت دیر تک تھمارہا تو وہ کسل مندی میں آنکھیں ملتا اٹھا اور کشتی کی چھت کے نیچے جھک کر پاندان پر قدم رکھ کر باہر آگیا..

باہر شام اترنے کو تھی، کشتی تھی ہوئی تھی اور پانی مکمل سیاہی میں اترنے سے گریز کرتے تھے.. اور اُن گریز کرتے پانیوں پر ایک پرندہ ایک ہی مقام پر تیرتا جاتا تھا.. کبھی ڈبکی لگاتا تھا اور جھل ہو جانے کی آخری کوشش میں.. اور پھر وہیں پر نمودار ہو جاتا تھا جہاں اُس نے ڈبکی لگائی تھی.. کیونکہ اُس کی ایک ٹانگ اُس دوری سے بندھی ہوئی تھی جس کا دوسرا سرا کنارے پر کھڑے نیم سیاہ توند پر تہبند انکائے.. پرندے کی بے بسی سے لطف اندوز ہوتے

موٹے بدھا کے ہاتھوں میں تھا۔

سرور اور اماں جعفر بڑے اطمینان سے اور کسی حد تک اس کھیل تماشے سے محفوظ ہوتے کشتی کے برابر میں کھڑے دیکھتے تھے۔

فہیم نے اُسے کسل مندی سے آنکھیں ملتے باہر آتے دیکھا تو اُس کے قریب ہو گیا ”سائیں یہ اپنا عطا اللہ ہے میرے ساتھ سکول میں میچر ہے۔ شکار کا بہت شوقین ہے سائیں۔“ ابھی اس نے اس جل مرغی پر فائر کر کے اسے گرایا ہے۔ پر یہ مرغی نہیں۔ ایک چھرا اس کے پردوں کے اندر جا لگا ہے اور زخمی کر کے گرایا ہے۔ نہانی اڑ نہیں سکتی۔ تو عطا اللہ اس کے پنجے میں ڈوری باندھ کر اُسے پانیوں میں چھوڑتا ہے تو جل مرغی سمجھتی ہے کہ میں بہت تیرتی ہوں تو آزاد چٹھی ہو جاتی ہوں۔ پانی میں ڈبکی لگاتی ہوں تو غائب ہو جاتی ہوں۔۔۔ پر نہانی جا نہیں سکتی ڈوری سے بندھی ہے اور اُس کا سرا عطا اللہ کے ہاتھ میں ہے تو کہاں جائے گی۔“ وہ عطا اللہ سے کسی حد تک شناسا تھا۔

جب کشتی روانی میں ہوتی۔ دھوپ سے کناروں کے نیلے اور ریتلے ٹاپو روشن ہوتے۔ یا کبھی شام کی سرخی کو وہ سلمان سے اترنے والی ہوتی تو وہ ٹیلوں اور ٹاپوؤں میں سے کبھی ظاہر ہوتا اور کبھی بہت دیر تک او جھل رہتا۔ وہ صرف ایک تہبند میں ملبوس ہوتا جو بار بار اُس کی توند سے کھسکتا۔ اور ہاتھوں میں ایک ہندوق ہوتی اور نظریں آسمان کو کھنگالتی۔۔۔ وہ گر تاپڑتا کہیں نہ کہیں نظر آ جاتا۔

عطا اللہ نے اُسے کشتی سے باہر آتے ہوئے دیکھا تو نہایت مؤدب ہو کر ایک ہاتھ سے سلام کیا۔ دوسرے ہاتھ سے وہ ڈوری میں بندھی ہوئی جل مرغی کو ایک منہ زور ہوا کی زد میں آتی ہوئی پتنگ کی طرح تھامے رہا۔

”سائیں آؤ کھیل کر دو۔“ جس ہاتھ سے اُس نے سلام کیا تھا اُسی ہاتھ سے وہ اپنے کرتے ہوئے تہبند کو سنبالتا اُس کے پاس آگیا اور ڈوری اُس کی جانب بڑھا دی جیسے ماہر پتنگ باز کسی انڈی پر مہربان ہو کر ڈور اُسے تھمانے کے لئے آگے کرتے ہیں کہ۔۔۔ ذرا دیکھو کیسی تنی ہوئی ہے۔۔۔ جل مرغی ہمت نہیں ہارتی تھی۔ ڈبکی لگاتی تھی اور باہر آنے پر اپنے پنجے میں بندھی الجھن کے باوجود تیرنے کی کوشش کرتی تھی۔

وہ اُس پاگل خانے سے مختلف نہ تھی۔۔۔ شاید وہی تھی۔ اُس کے بچوں سے بندھی

ڈوری اُس کے گھر، خانہ اور بچوں کے ہاتھوں میں تھی لیکن اس کے باوجود وہ ڈبکی لگا کر آ جاتی تھی... ڈیرو پوائنٹ کی بلندی میں تاویر زیرِ آب رہتی تھی کہ شاید آزاد ہو جائے... وہ ڈبکی لگاتی تھی تو اُس کی غلامی آنکھیں پانیوں میں تیرتی تھیں...

عطا اللہ نے اُس کی ہچکچاہٹ کو محسوس کیا اور پھر اپنی توند سے کھسکتا تہبند اوپر کر کے دونوں ہاتھوں سے ڈوری کھینچنے لگا... جل مرغی کی چونچ اور پورے وجود کا رخ کھلے پانیوں کی جانب تھا لیکن وہ بے بس واپس کنارے کی طرف کھینچی چلی آتی تھی... ڈوری کے تناؤ میں ذرا سی ڈھیل آنے پر وہ پھڑپھڑا کر پھر تیرنے کی سعی کرتی اور پھر لاچار ہو کر بے جان سی ہو جاتی... کنارے کے قریب آتی جاتی اگرچہ اُس کی چونچ اور آنکھیں کھلے پانیوں کی جانب ہی ہوتیں...

نسل انسانی کے نصیب کی چونچ اور آنکھیں بھی اگرچہ کھلے تاحد نظر پھیلے پانیوں کی وسعت پر تھیں لیکن اُس کے بچوں میں بندھی ایک ڈوری تھی جو اُسے کسی اور جانب کھینچتی تھی... کوئی تھا جو لگ بھگ لگ بھگ ڈور کھینچتا تھا...

اور ہم یہی کہہ سکتے تھے کہ جو چاہو ہو سو آپ کرے ہو... بے بس تھے... چونچ پانیوں کی سمت کئے اپنے تئیں اُدھر تیرتے تھے... آزاد ہوتے تھے... لیکن نامعلوم انداز میں کھینچے چلے جاتے تھے واپس اُس کنارے کی جانب جہاں ایک موٹا بدھا ہمیں آج رات الاؤ پر بھونکنے کے منصوبے بناتا تھا...

غہیم جھومر ڈال رہا تھا...

ریت میں اُس کے پاؤں دھنستے تھے لیکن جعفر کے گھڑے کی تال سے وہ مست ہوتا تھا... سرور کی پرات کی تھاپ پر وہ است ہوتا تھا اور بھڑکتے ہوئے سج کی روشنی میں جھومر ناچتا وہ قودیہ کے گھومتے ہوئے درویشوں کی سنگت میں مست است ہوتا تھا... ساوی نے اثر کر دکھایا تھا... عطا اللہ سج کے الاؤ کی قربت میں ہو بیٹھا... آلتی پالتی مارے بیٹھا اُس کی آگ میں اپنی جل مرغی بھونتا تھا اور اُسکے ہونٹ گیلے ہوتے تھے...

کچھ دور بیٹھی ککھتی... اپنے بڑے اور بھاری کولہوں پر بیٹھی... چپ بیٹھی... لیکن وہ سب سے بڑھ کر بولتی تھی چپ بیٹھنے کے باوجود!

ابھی تک پکھٹی کے ہاتھوں کی اُپلوں کی آگ پر پکائی ہوئی موٹی روٹی کا سواد خاور کے منہ میں تھا اور جس میں دھوئیں کا ذائقہ بھی تھا اور پکھٹی کے سیاہ ہاتھوں میں سے بھی کوئی مہک اُس میں شامل ہو گئی تھی۔ اُس نے پکھٹی نے کوئی نہ کوئی بس گھولا تھا، ٹوٹا کیا تھا اُس روٹی پر کہ وہ اپنے تالو کے نیچے اُس کے بدن میں سے پھونسنے والے پسینے کی نمکین کیفیت کو محسوس کرتا تھا۔

سرور نے سر جھکا کر گھڑے پر بندھے لمبل کے کپڑے پر جسے آنے پر سے اپنے ہاتھ اٹھائے اور ایک دریائی گینڈے کی طرح پورا منہ کھول کر گانے لگا۔ وہ تالو تک سیاہ تھا اور اُس کے مسوڑھے بھی کالے شاہ تھے۔

پرائس موسم ٹیکوں بیڑی تیس میں پار دی سیر کرائی تھی
بہوں چس آئی تھی...

جب وہ پہلے مصرعے کی تان اٹھانے کے بعد ”بہوں چس آئی تھی۔“ پر آیا تو اماں جعفر نے بھی یکدم جبراً کھول دیا اور وہ مل کر گانے لگے۔

پار کی سیر...

کوئی بھی اپنی مرضی سے پار کی سیر کو نہیں جاتا اُسے بھیج دیا جاتا ہے۔
ان برسوں میں پار کی سیر قربت میں محسوس ہوتی تھی۔

اُس کی بیڑی بھی دھیرے دھیرے ہر سانس کے ساتھ دوسرے کنارے کی جانب ٹھل رہی تھی اور یہ قیاس کسی کے بس میں نہ تھا کہ وہ جان لے کہ یہ کونسے لمحے ایک دھچکے کے ساتھ دوسرے کنارے جا لگے گی۔ ہو سکتا ہے اگلے لمحے میں اور ممکن ہے کہ دو چار برس بعد۔ پار تو بہر طور پر اترنا تھا۔ پار کیا تھا؟ یہ آج تک کسی کی فہم میں نہیں آیا۔ کوئی نہیں جان پایا۔ پار جانے والے کسی ایک نے بھی آج تک خبر نہیں کی کہ پار کیا ہے۔

سندھ ساگر کا یہ ٹاپو جس پر فہیم جھومر ڈالتا مست الست ہوتا تھا اور سرور اور جعفر گلا پھاڑ پھاڑ کر تانیں بلند کرتے تھے۔ دریا کی دو شاخوں کے درمیان میں کسی دھیل کے کوہان کی طرح ابھرا ہوا تھا اور سائز میں بھی اُس سے کچھ زیادہ بڑا نہ تھا۔ اس کا رقبہ پانچ چھ مرلے سے زیادہ تو نہیں لگتا تھا۔ اُس پر وہ پانچ تھے جو مقیم تھے ایک خیمہ اور ایک الاؤ۔ کوئی ایک اور ہوتا تو اُس کے بیٹھنے کی جگہ مشکل سے بنتی۔

آج رات کرنے کے لئے سرور ایک بہت بڑے جزیرہ نما پہلے کے کنارے سے جا لگا تھا جو سروٹوں کا ہی اور قد آدم گھاس سے گھنا اور ڈھکا ہوا تھا۔ اس کے درمیان میں کہیں دھن وال اپنے کپے کو ٹخوں میں بسرا کرتے تھے اور وہ پہلے میں اپنے مال ڈنگر چراتے تھے اور باہر کی دنیا سے غرض نہ رکھتے تھے۔ اور اس پہلے کو صرف سادون کے مہینوں میں چھوڑتے تھے جب کاہی اور سردت چڑھتے پانیوں میں ڈوب جاتے تھے اور اُن پر سندھ ایسے بہنے لگتا تھا کہ کسی کو شک بھی نہیں ہوتا تھا کہ اس کے نیچے تہہ میں سروٹوں کے جنگل اور کپے کوٹھے ہیں جو پانی میں گھلتے ہیں۔۔۔ سادون میں بقول سرور۔۔۔ سندھ ٹھوکتا ہے سائیں۔۔۔ اپنے آپ میں کسی شے کو اترنے نہیں دیتا نہ کشتی کو نہ آدم کو۔ اور جو اترے اُسے کبھی زمین پر واپس نہیں جانے دیتا۔۔۔ پانی اترنے پر یہ دھن وال واپس آتے تھے اپنے مال مویشی کو کشتیوں میں سوار کر کے اور کوٹھے دوبارہ تعمیر کر لیتے تھے۔ اُن کی ان پانیوں کے بیچ آباؤ بستیوں کو بھاناں کے نام سے جانا جاتا تھا۔

اگرچہ جس مقام پر اُن کی کشتی ٹھہری تھی اور جہاں سرور رات کرنا چاہتا تھا وہاں سے وہ بھاناں بہت دور تھا۔ صرف کبھی کبھار ڈنگروں کے گلے میں بندھی گھنٹیوں کی مدد سے آواز آتی تھی لیکن سندھ میں بسر کی جانے والی کسی بھی رات میں خاور اُس قطعہ زمین پر اس شاہے سے بھی الجھن میں مبتلا ہو جاتا تھا کہ وہاں آس پاس کوئی اور بھی ہے، بے شک بہت دور ہے لیکن کوئی ہے۔ اُسے اپنا خود مختار جزیرہ درکار تھا۔

”یہاں نہیں سرور۔۔۔“

”کیوں سائیں۔۔۔ اچھی جگہ ہے۔۔۔“

”جب بھی رات کرنی ہے تو ایسی جگہ جہاں آس پاس آدم ہو نہ آدم زادو۔۔۔ ادھر

سے چلو۔۔۔“

”کہہ رہی سائیں؟“ اُس نے بے دلی سے جھٹائی ہوئی آواز میں کہا۔ کہ اُسے آس تھی کہ وہ گلہ بانوں کے ڈیرے پر جا کر آج رات دودھ کا ایک گھڑا مانگ لائے گا۔ مکھن کا ایک بیڑا حاصل کر لے گا اور اُس پر صاحب کی چینی چھڑک کر نلکے گا تاکہ اُس کی آنتیں جو دھوپوں اور فاقوں اور دریا برد ہونے والی بہتی میں سے کشتی کھینچتے خشک اور مردی جاپکی تھیں، چکناٹ سے تر ہو جائیں، نرم ہو کر اُن کی گانگھیں کھل جائیں۔۔۔

”کہیں بھی۔۔۔ جہاں اور کوئی آدم نہ ہو۔۔۔“

سرور نے ہانس اٹھا کر پانی میں ڈالا اور اُس پر اپنا سینہ رکھ کر کشتی کو کنارے سے جدا کیا۔ اور اُسی لمحے خاور کو افسوس ہوا۔ اُس نے ایک وہم میں ایک عجیب خطبہ میں اُسکے تھکے ہوئے بدن کو خواہ مخواہ پھر سے مشقت کرنے پر مجبور کر دیا تھا۔ یہ ایک نہ سمجھ میں آنے والی ترنگ تھی لیکن اُس کی خصلت کی مجبوری تھی۔

اماں جعفر بھی بیزار ہو کر پچھلے حصے میں جا بیٹھا اور بوٹی کا کچا کھول کر اُس میں سے گہرے گھونٹ بھرنے لگا۔

عطا اللہ نہ چاہتے ہوئے بھی اُن کے ساتھ ختمی ہو گیا تھا اور جل مرغی کے ساتھ تماشا کرنے کے بعد اُسے حلال کر چکا تھا۔

رات ہونے والی تھی جب پانیوں کے درمیان ایک سیاہ ابھار نظر آیا۔ وہ دور سے ایک جہازی سی دکھائی دیتی تھی یا ایک بڑا سارا پتھر جو بہاؤ کے درمیان میں سے سر اٹھاتا تھا پر وہ پانیوں کی چار میں سے نمودار ہوتا ایک مختصر سارا بتانا پو تھا۔

”سرور... یہ جگہ کیسی ہے؟“... وہ واقعی ایک وہیل کی پشت سے زیادہ بڑا دکھائی نہیں دے رہا تھا اور لگتا تھا کہ ابھی کچھ دیر کے لئے سانس لینے کو ابھرا ہے اور ابھی پانی میں غرق ہو جائے گا۔

”کیا پتہ کیسی ہے سائیں۔“ اُس کے لہجے میں ناپسندیدگی سے آگے نفرت کی ایک چنگاری کا شائبہ ہوتا تھا ”میں تو پہلے ادھر نہیں آیا۔۔۔ آیا ہوں تو یہ پہلے ادھر نہیں تھا۔“
”ادھر رات کر لیں؟“

”بہت چھوٹا ہے سائیں۔ ادھر رات کریں گے تو کیا پتہ رات کی رات سندھ سائیں کے پانی پڑھ آئیں اور مشکل ہو جائے۔ اس پر تو آپ کے تنبو لگانے کے لئے بھی جگہ دکھائی نہیں دیتی۔ پر آپ مالک ہو۔ حکم کرو“

”تم لے چلو۔ رات ادھر ہی کرتے ہیں۔ میں کشتی میں سو جاؤں گا“

وہ ناپو حقیقت میں اتنا ہی مختصر تھا کہ جب اُن کی کشتی اپنے زور میں اُس کی ریت کے اندر تک گئی تو اُس کا دل رُک گیا کہ یہ ابھی اسے دکھیل کر پانیوں میں گرا دے گی۔

اور اب رات کی سیاہی میں وہی ناپو تھا جس پر فہیم جھومر ڈالتا تھا۔

اور اس لمحے اگر سندھ کی گہری تاریک رات میں پانیوں پر کوئی باد بانی کشتی دور سے

گزرتی جاتی تھی تو اُس میں اوگھٹتا کوئی شخص اگر گھٹا ٹوپ اندھیرے میں یونہی ادھر نظر کرتا تو یقیناً ششدر رہ جاتا.. اُسے اور کچھ نظر نہ آتا.. صرف پانیوں کے تاریک پھیلاؤ میں ایک الاؤ کی روشنی میں جھومر ڈالتا ہوا فہیم دکھائی دیتا.. جیسے وہ پانیوں پر ناچتا ہو.. اُسے اُس ہاوبانی کشتی میں سوار اوگھٹتے ہوئے شخص کو وہ کوہان نما ناپو تو دکھائی نہ دیتا.. صرف فہیم کا نیم روشن بھوت گردش میں نظر آتا.. اور وہ یقیناً اس منظر کو نظر کا دھوکا سمجھتا.. کوئی آفت یا کرشمہ سمجھتا.. کہ ایک شخص بہت دور پانیوں کے تاریک پھیلاؤ میں رقص کر رہا ہے اور ڈوبتا نہیں...

اُس کی گزشتہ زندگی کے تھینر میں جتنے بھی کردار تھے.. اُس کی تینوں بیٹیاں.. دوست احباب... ٹیلی ویژن کے رفیق... کبھی اپنے بے حد بے مہار تصور میں بھی یہ نہیں لاسکتے تھے کہ وہ... اس لمحے.. جب وہ زرد شیطان کے شہروں میں ڈالروں کی آرزو اور حصول کے لئے نڈھال ہوتے تھے 'اپنے ڈرائنگ رومز میں ٹیلی ویژن کے سامنے اوگھٹتے تھے یا اپنی بیویوں کے بوڑھے بدنوں سے منہ موڑ کر سوتے تھے.. وہ تصور کے آخری سرے پر چلے جانے کے باوجود یہ خیال نہیں کر سکتے تھے کہ وہ... خاور... اس لمحے موجود ہیں جب گھڑی پر اتنے بج کر اتنے منٹ ہوئے ہیں وہ سندھ ساگر کے ایک ایسے ناپو کی رات میں ہے.. جہاں آج تک کسی نے رات نہیں کی.. اُس کے سامنے فہیم جھومر ڈال رہا ہے.. اماں جعفر بوٹی کو اپنے سے بڑھ کر پی گیا ہے اور اب ذرا احتیاط سے حرکت کرتا ہے کہ کہیں لڑھک نہ جاؤں.. اور اگر لڑھکوں گا تو سیدھا سندھ میں جاگروں گا اور بہہ جاؤں گا.. ایک مونا بدھا الاؤ پر جل مرنے کو بھونٹا اور پلٹتا ہے.. کچھنی ناپو کی کم مائیگی کے باعث بہت قریب بیٹھی ہے اور اُس کی حدت سے گلشیر پکھل سکتا ہے.. اور سرور اپنے حال میں مست... صاحب کے لئے اپنی بیزارى بھول چکا ہے اور منہ کھولے گا رہا ہے..

داساں کہیں بنے دیس دے واقف نہیں

بس بیڑی پانی دیس ای اپنا دیس اے...

پانی دیس کی رات میں...

پانی دیس کے پاسی.. اور اُن میں صرف ایک الگ اور غیر ذات... جسے وہ روٹی پانی کے لئے برداشت کرتے تھے اور ابھی تک یہ نہیں جانتے تھے کہ یہ ادھر کیوں آیا ہے.. نہ کچھ پکھیر کو اور نہ کچھنی کو ڈھانے آیا ہے تو کیوں آیا ہے.. اور یہ کب تک بے وجہ اسی طور بیڑی

میں ٹھکرتا رہے گا.. اس کا کونسا ٹھکانہ ہے اور اس نے جانا کہاں ہے.. نہ پرندوں کے پیچھے جاتا ہے نہ داروپیتا ہے اور نہ کبھی کو ان نظروں سے ٹکمتا ہے جن نظروں سے سب سائیں لوگ اُسے کشتی میں سوار ہوتے ہی تکتے تھے..

لیکن وہ نہیں جانتے تھے کہ اُس کی نظروں میں فتور آ رہا تھا.. وہ انہی نظروں سے اُسے ٹکمتا تھا اُس کی جانب دیکھے بغیر اُسے ٹکمتا تھا.. اور ذرا پرے بیٹھی کبھی کے کولہوں تلے جو اُن کے بھار سے ریت کھسکتی تھی تو اُس کے ایک ایک ذرے کے ساتھ وہ بھی سرکتا تھا.. فہیم کے جھومر قدم تھکنے لگے.. وہ نڈھال ہو کر اپنے بے قابو اور مست سانسوں کو سنبھالتا ریت پر گر گیا..

وہ منظر سے ہٹا تو سرور نے اپنے گھڑے سے ہاتھ اٹھالیا.. اور جعفر نے پرات کو پرے کر دیا.. اور سندھ کی شب سیاہ کا سنا جواُن کے شور سے ٹاپو کے باہر پانیوں میں ڈبکا بیٹھا منتظر تھا دندنا ہوا اُن پر وارد ہو گیا اور وہ سب اُس کی چپ آغوش میں چلے گئے اور ہر ہستی جدا جدا ساکت ہو گئی...

ٹاپو پر اترتے ہی اماں جعفر نے کہا تھا ”بچ لگائیں سائیں؟“
پانی کے یہ ٹونگ بوٹی پینے کے علاوہ بچ لگانے کے بے حد شوقین تھے..
”اُدھر تو ککڑی نہیں ہے جعفر...“

”ساتھ لے کر آئے ہیں سائیں.. رات کو بچ نہ لگائیں سائیں تو پانیوں کے اندر جو بھوت پریت اور بلائیں بے سر اُکرتی ہیں ناں تو وہ سب ٹاپو پر آکر رات کرنے والوں کے لئے جنجال بن جاتی ہیں..“

یہ بچ بھی اب راکھ ہونے کو تھا جب سندھ کا سنا اُن پر غالب آیا تھا..
فہیم ابھی تک ہانپ رہا تھا..

اماں جعفر بہت تردد اور احتیاط کے ساتھ اٹھا اور اُس کے سامنے بوٹی کا کبارکھ دیا.. فہیم نے اُسے منہ سے لگایا اور ایک ہی سانس میں خالی کر دیا اور بحال ہو گیا..

”بہت زبردست جھومر ڈالتے ہو فہیم...“ اُس نے مناسب سمجھا کہ اُس کی شدید اور لگاتار مشقت کی حوصلہ افزائی کی جائے ”زبردست...“

”جھومر تو یہ قبروں پر ڈالتے ہیں سائیں..“ اماں جعفر نے اٹھنے کی کوشش کی اور

ریت میں پاؤں دھنسنے سے لڑکھڑا کر پھر وہیں ڈھیر سا ہو گیا.. ”اور سائیں ننگ دھڑنگ ہو کر“

”قبروں پر؟“

”جی سائیں.. یہ ڈڈا پارٹی کے ممبر ہیں ناں... یٹرگ پارٹی کے... راتوں کو ویرانوں میں اور قبرستانوں میں جا کر ننگے پٹنگے جھومر ڈالتے ہیں سائیں..“

”کیوں فہیم؟“

”نہیں نہیں صاحب..“ فہیم بوٹی کا پورا کچا چڑھانے کے باوجود فوراً ڈی ہوش ہو گیا ”یونہی خبر اڑ گئی ہے کہ.. ہم لوگ مٹرول شریف کا ورد کرتے ہوئے قبروں کے گرد کپڑے اٹار کر ناپتے ہیں... یونہی ہوائی بات ہے.. یٹرگ پارٹی کے لوگ ذرا زندہ دل ہوا کرتے تھے.. یٹرگی کہلاتے تھے تو ذرا دل لگی کو اور من کا راجھا راضی کرنے کو ایسے کب کیا کرتے تھے...“

”بوٹی پی کر ایسے کب کرتے تھے؟“

”بوٹی بنا تو ایسے کام کہاں ہو سکتے ہیں سائیں... پر سنجیدہ بات نہیں تھی، تھوڑا کھیل تماشا تھا.. پر اب یٹرگ پارٹی نابود ہو چکی ہے..“

”تم اس کے ممبر تھے؟“

”نہیں سائیں یونہی خبر اڑ گئی ہے..“ فہیم ڈولتا ہوا سندھ میں ڈولتی ایک کشتی کی مانند ڈولتا ہوا اٹھا ”آپ کی اجازت سے میں ذرا اپنے آپ کو خالی کر آؤں... بہت بھر گیا ہوں“ وہ چند قدم آگے ہوا تو اس کا چیر پانی میں گیا اور وہ فو ا اپنے آپ کو سمیٹ کر پیچھے ہو گیا ”سرور یہ رات کرنے کے لئے تم کیسے ناپو میں لے آئے ہو... نکھتی کی چھاتی جتنا..“

سرور خوش ہو گیا ”میں تو نہیں لایا.. مالک ادھر لے آیا ہے“

فہیم چپ ہو گیا اور اپنے آپ کو خالی کرنے کے ارادے سے تاب ہو کر پھر الاؤ کی راکھ کی قربت میں آ بیٹھا ”پھر تو سائیں آج کی رات تو آنکھوں میں کئے گی.. آنکھ لگ گئی تو ایک کروٹ بدلنے سے سندھ میں بہہ جائیں گے... میں تو بیٹھ کر رات کرتا ہوں“ اس نے ناگہم جوڑ کر ان کے گرد ہانڈوں کا حلقہ کیا اور اسی حالت میں رات بسر کرنے کا فیصلہ کیا..

جب سے سفر کا آغاز ہوا تھا.. کب سے.. اس کا کچھ حساب کتاب اور سراغ نہیں ملتا تھا.. تب سے خاور نے پہلی مرتبہ بچتے ہوئے الاؤ کی لو میں کنارے کے ساتھ جڑی

مہانوں کی کشتی کو غور سے دیکھا.. وہ اپنا اگلا دستریت میں دھنسائے اور پچھلے حصے کو دریا کے پانیوں میں ٹھہرائے کچھ کچھ تاریکی میں ذولتی حرکت کرتی تھی.. اور اُس کے چوٹی بدن پر نہایت دل کش اور رنگین نقش و نگار تھے..

”سرور...“

”جی سائیں...“ وہ ہڑبڑا کر بولا..

”یہ کشتیاں تم خود بناتے ہو؟“

”نہیں سائیں.. ہم مہانے تو انہیں کھینا جانتے ہیں بنانا نہیں جانتے... لہٰذا کے

گاؤں لسکانی والا میں کارگر ہیں جنہیں گھاڑو بنانے والے بولتے ہیں بس وہی بنا سکتے ہیں...“

بھلے وقتوں میں تو سنا ہے کہ لکڑی کا خرچہ ہوتا تھا اور کارگر روٹی پانی کے ساتھ بنانا تھا پر اب تو لکڑی کشتی بھی ڈیڑھ دو لاکھ سے کم میں نہیں آتی.. کالا باغ میں ایک کارگر ہے رضا نام کا.. پر بددماغ ہے بہت.. پر کشتی بناتا ہے تو ایسی کہ حور پری لگتی ہے.. طالب حسین بھی بڑا ماہر ہے پر اب دریا چھوڑ گیا ہے تو نہ جا کر کچے مکانوں میں رہنے لگا ہے.. کشتی جب تیار ہو جاتی ہے ناں سائیں تو بڑا موج میلہ ہوتا ہے.. کارگر کو سہرے باندھ کر کشتی کو اُس کے سمیت پانی میں دھکیلے ہیں دیکھنے کے لئے کہ کہیں ڈوبی تو نہیں کھڑی اور جب تیرنے لگتی ہے تو سب مہار کہا کرتے ہیں اور کارگر کو سہروں سمیت پانی میں دھکا دے دیتے ہیں.. یہ رسم ہے سائیں.. اور پھر سب مل کر بوٹی پیٹتے ہیں اور دریا اور کشتیوں کے گیت گاتے ہیں.. اماں جعفر ہوئے..“

اماں جعفر اوگھ گیا تھا سرور کی ہوئے سن کر ہڑبڑایا اور کہنے لگا ”سرور یوں یکدم تراہ نہ نکالا کر... میں تو ناپو سے لڑھک کر پانی میں گر تا کھڑا تھا..“

بچ بہت دیر سے سرد ہو چکا تھا.. اندھیرا نہ دیکھتا تھا نہ قیاس کر سکتا تھا ناہینا تھا.. لیکن وہ ایک دوسرے کے چہروں کے اتنے آشنا ہو چکے تھے کہ اُن کے خد و خال ناہینائی کے باوجود تاریکی میں سے نمایاں ہوتے تھے... جیسے وہ ایک زیر زمین گھپ اندھیری کو ٹھڑی میں بند ہوں اور پہرے دار ایک مشعل اٹھائے کب کا وہاں سے گزر چکا ہو لیکن پھر بھی روشنی اُن کے ناک نقشے پر ٹھہر گئی ہو اور وہ ایک دوسرے کو پہچان سکتے ہوں..

بے نام غلامی آنکھوں کی کو ٹھڑی کی مانند.. خاور ریت کو آنکھوں سے کریدتا تھا.. اُس نے کوئی اتنا بڑا جرم نہیں کیا تھا.. صرف ایک جراب اور ایک بوٹ اتارنے کو کہا تھا.. اور

جہاز سے نکلے ہی اتنی پشیمان ہوئی تھی کہ مالک سے باندی بن گئی تھی۔ پاؤں پڑنے کو تیار تھی۔ وہ کیسے نارمل ہو سکتی تھی اگر اُس کی پوری زندگی ایک انبار مل چاہت کے حصول کے لئے گزری تھی۔ اُس نے اتنا بڑا جرم نہیں کیا تھا۔ خاور کا رد عمل ایک معمول کی صورت حال میں تو قابل فہم تھا لیکن وہ تو پاگل پن کی غیر معمولیت کا شکار تھی۔ نفسیاتی مریضوں اور ذہن میں فتور رکھنے والوں کو جرم کی سزا نہیں دی جاتی۔۔۔ وہ خود کو مجرم محسوس کرنے لگا۔ اُس کی کمی کو شدت سے محسوس کرنے لگا۔

گئی رات میں وہ کشتی کے اندر۔۔۔ کہ باہر ٹاپو پر اُس کے خیے کے لئے جگہ نہیں تھی۔ کروٹیں بدلتا رہا۔ شدید احساس جرم کا شکار رہا۔ اُن گدوں اور غلیظ رضائیوں میں جن پر بل جل کا ایسا کام ہو چکا تھا کہ کشتی کناروں سے ٹھک ٹھک ٹکراتی تھی۔ باہر ٹاپو پر پکھتی کے بھاری کولہوں تلے ریت سرکتی تھی کسی بھار کے باعث اور ریت کا ہر ذرہ جب کھسکتا تھا تو اُس کی چھین سے اُس کا بدن ٹھٹھکتا تھا۔۔۔ اُس نے ایک اور کروٹ بدلی۔۔۔

پوٹوں پر ایک ہلکی روشنی سی تیری۔ خاور نے آنکھیں کھول دیں۔ کشتی کا اندرون روشن ہو رہا تھا۔ آوازوں کی ہلکی بھنبھناہٹ آرہی تھی۔ لوگ باتیں کر رہے تھے ہنس رہے تھے۔ پانیوں کے بلوئے جانے کی ایسی گہری اور گونجدار سرسراہٹ تھی جیسے سندھ کے سینے میں ایک بہت بڑی مدھانی اتری ہوئی ہے جسے طاقتور ہتھیلیاں گھماتی ہیں۔۔۔ پانی تلاطم میں تھے اور شور کرتے تھے۔

کشتی کے اندر روشنیاں پڑتی تھیں اور بجھ جاتی تھیں اور پھر جھولتی ہوئی ہر شے کو روشن کرتی تھیں۔۔۔ خاور کی نگاہ کیل کے ساتھ ٹنگے پلاسٹک کے فریم والے آئینے تک گئی۔ اُس میں انڈس کوئین تیرتی تھی۔ اور اُسی لمحے اُسے خالی کر گئی۔

کشتی کا اندرون پھر سے اندھیرے میں ڈوب گیا۔ بلوئے گئے پانی پھر سے ہموار ہو کر چپ میں چلے گئے۔ صرف ایک کرلائی کونج کی۔۔۔ اکیلی کونج کی کرلائی ہوئی چیخ سنائی دی اور وہ بھی چپ میں چلی گئی۔

لیکن آئینے کی تار ایک سطح پر ایک جل مرغی کی صیبہ ابھرتی تھی جو پھر پھڑپھڑاتی ہوئی تیرتی تھی اور اُس مقام سے آگے نہ جاسکتی تھی کہ نجات اُس کے نصیب میں نہ تھی۔ ایک ڈوری اُس کے پاؤں میں بندھی ہوئی تھی جس سے وہ پیچھے ہی پیچھے کھینچی چلی جاتی تھی۔

کشتی کے دونوں جانب بلند کنارے تھے اور وہ نہایت سبھی ہوئی اُن کے درمیان..
اتنی خاموشی سے بہتی ہوئی جا رہی تھی کہ زیر آب اگر کوئی ڈولفن تھی تو اُسے بھی خبر نہ
ہو سکتی تھی کہ پانی کے سینے پر سے کوئی شے گزرتی ہے..

کنارے اونچے تھے اور اُن پر لائی اور سروٹوں کے گھنے ذخیرے تھے..
اتنے گھنے کہ صبح کی مدھم ہوا اُن کے اندر جانے کی کہیں گنجائش نہ پاتی تھی اور اُن
کے اوپر سے سرسراہٹ گزرتی تھی... وہ سب کے سب اُن کے تیز دھار والے پتے اور آپس
میں گتھی ہوئی شاخیں بے حد ساکن، چپ سکوت میں، بے حس و حرکت خاموش کسی سامری
کے سحر میں پھونکے ہوئے لب بستہ تھے کہ ہوا اُن کے اندر نہ آسکتی تھی کہ وہ سرگوشیاں
کر سکتے اور دونوں کناروں کے بیچ ایک چوڑی آبی گزرگاہ تھی.. ایک نہر تھی اور وہ بھی ہموار
اور خاموشی کے طلسم میں تھی اور اُس کے سنارے میں دم بخود اُن کی کشتی تھی جو بے آواز اُس
میں سے گزرتی تھی..

تہہ در تہہ گھنے کنارے اُس کچھ یکدم ظہور پذیر ہو جانے والی خاموشی سے حاملہ
تھے جس میں سے ہارٹ آف ڈارکنیس کی مانند اس سکوت کو توڑتے وحشی قبائل برآمد ہو کر
کشتی پر زہر آلود تیروں اور بھالوں کی بوچھاڑ کر سکتے تھے..

عجیب سا ٹھہرا ہوا آگشده سناٹا تھا جس میں اُن کی کشتی ایک ہموار رفتار سے آگے
بڑھتی جاتی تھی..

خاور کشتی کی نوک پر کھڑا سویر کی ہوا کو اپنے سینے پر محسوس کرتا ہوا.. ایسے کہ
پوری کشتی اُس کی پشت پر تھی اور گویا صرف وہ تھا جو پانیوں کا سینہ چیرتا آگے چلا جاتا تھا..

ایک سمندری جہاز کے آگے نصب کسی دیوی کے اُس مجسمے کی مانند جو نمکین پانیوں کی پھوار اپنے بدن پر سکتی ہے اور اُسے کچھ علم نہیں ہو تا کہ اُس کی پشت پر جو جہاز چلا آتا ہے اُس کے نمکین کون ہیں اور اس لمحے کیا کر رہے ہیں.. اُس کا مد مقابل صرف سمندر ہوتا ہے..

اُس نہر کے خاتمے پر.. جہاں دونوں کنارے اختتام کو پہنچ رہے تھے ایک بے انت پھیلاؤ دکھائی دے رہا تھا جو انڈس کا مرکزی دھارا تھا اور یہ نہر دریائے ایک بڑی شاخ کو اس دھارے سے جاملاتی تھی.. وہ بڑی شاخ کہیں بہت آگے جا کر مل کھاتی ہوئی اگرچہ اسی دھارے میں جاشامل ہوتی تھی لیکن یہ نہر ایک شارٹ کٹ تھی.. اور وہ اُس شاخ سے الگ ہو کر اس کی تنگائی میں داخل ہو گئے تھے اور اس میں یونانی دیومالا کی کسی ایسی کشتی کی طرح رواں تھے جس کے آس پاس کے جنگلوں میں سے کسی بھی لمحے ڈائنس اور چڑیلیں برآمد ہو سکتی تھیں یا خاموش پانیوں میں سے کوئی یک چشم عفریت ابھر سکتا تھا..

وقت کا یہ لمحہ اور یہ بھید بھری چپ سینکڑوں برس پیشتر کا فریقہ بھی ہو سکتی تھی.. پارٹ آف ڈارکنیس.. جاوا سماٹرا کے اُلجھے ہوئے گھنے جنگلوں میں اُترتی مگر مچھوں سے کلبلائی کوئی ندی بھی ہو سکتی تھی.. لیکن ایک فرق تھا.. کناروں کے گھنے ذخیروں میں سے کسی انجان پرندے کی کوک سنائی نہ دیتی تھی.. اور نہ کسی لگژری بڑیادل کو دہلا دینے والی کسی جنگلی جانور کی آواز آتی تھی اور نہ ہی ڈھول کی مدھم تھاپ کوئی پیغام مرگ بھیجتی تھی.. بس سناٹا تھا اور گھنی چپ تھی اور وہ ایک ویران خواب کے آبی سناٹے کے اندر چلے جاتے تھے.. پچھلی شب کے مسلسل جھومر ڈالنے سے فہیم کا بدن تھک ٹوٹ چکا تھا اور وہ بے سندھ نیند میں گم تھا..

کشتی کے پچھلے حصے میں کچھ براجمان تھی اور وہ کچھ نہ دیکھتی تھی کہ اُس کے آس پاس کیا گزرتا ہے اتنی چپ کیوں ہے.. وہ جیسے غازی گھاٹ کے پل کے نیچے بے پرواہ بیٹھی تھی اور وہ سنگھاڑا مچھلی صاف کر رہی تھی جو آج سویرے اُس مختصر ٹاپو کی خصوصی عنایت سے سرور کے جال میں آگئی تھی.. اور سرور نے بھی کل اس کشتی کو دریا برد ہونے والی بستی کے کھیتوں اور صحنوں میں کا ندھے پر رسہ ڈالے بہت دیر کھینچا تھا.. پھر شاید پچھلی شب بھی اُس نے کچھنی کے کولہوں تلے سے ریت سرکانے میں بہت مشقت کی تھی تو وہ اُس کے قریب ایک گدے میں سنا ہوا منہ کھولے سو رہا تھا..

عطا اللہ اُس کے قدموں میں ڈھیر تھا... اُس کی توند پانیوں میں سے ابھرنے والی
کسی سیاہ رنگ کی وہیل کی طرح اٹھتی تھی اور نیچے ہو جاتی تھی.. وہ بھونی ہوئی جل مرغی کی
ہڈیاں تک چبا گیا تھا...

اماں جعفر چوڑے چپو کے ساتھ بہاؤ کے زور میں آئی ہوئی خود بخود رواں کشتی کی
سمت کا دھیان کر رہا تھا..

کشتی کی نوک پر کھڑے ہوئے اُسے لگتا تھا کہ اُس کے پاؤں تلے کچھ بھی نہیں وہ
ہو امیں ساکت ہے اور وہ تنہا اس آبی گزرگاہ کے درمیان میں معلق ایک ہی مقام پر کھڑا ہے
لیکن دائیں بائیں جو اونچے کنارے ہیں صرف وہ دھیرے دھیرے سرکتے پیچھے رہتے جاتے
ہیں اور نہر کی تنگائی اُس پر حاوی ہوتی جاتی ہے.. اب تک کے سفر میں اُس نے سندھ کے
پھیلاؤ میں کھلے سانس لئے تھے جن کی کوئی حد نہ تھی کوئی روک ٹوک نہ تھی لیکن اب دونوں
جانب سرحدیں تھیں اور درمیان میں پانی کی ایک چوڑی پٹی کی ریاست تھی اور ویران تھی..
اُسے ابھن ہونے لگی کہ یہ چپ کیوں نہیں ٹوٹتی.. کوئی ایک پرندہ ہولے سے
کوک دے.. کوئی جھینگڑائے.. صرف ایک مچھلی سطح آب میں سے کود کر باہر آئے اور پھر
شپاک سے گم ہو کر کوئی دائرہ اپنے وجود کا چھوڑ جائے..

سویر کی دھوپ میں گئی رات کے سنائے یہاں سفر کے رفیق تھے..

وہ پانیوں کو اپنی جانب بڑھتے ہوئے محسوس کر رہا تھا..

کسی یونانی دیوی کے مجسمے کی مانند.. بت بنا.. سمندر کو اپنی جانب لپکتا ہوا دیکھتا.. اور
بے شک اُس کے عقب میں جو جہاز تھا اُس میں سینکڑوں افراد سوار ہوں.. بال روم میں رقص
کرتے شور مچاتے ہوں.. ڈاننگ ہال میں گلاسوں اور چھری کانٹوں کی چھٹک گونجتی ہو..
دھڑکتے دل اور خوبصورت چھاتیاں ہوں لیکن وہ اُن سے بے خبر ایک گارڈین اشیل کے
گردار میں جہاز کی نوک پر کھڑا ہوا.. اُس کے چہرے کو نمکین پانیوں کے چھینٹے بھگوتے ہوں
اور وہ اُنہیں پوچھ بھی نہیں سکتا تھا.. اس لئے کہ وہ محض ایک مجسمہ تھا..
اور سمندر کے مقابلے میں تھا..

اُس کے ایک جہاندیدہ اور عملی رجحان رکھنے والے دوست کا کہنا تھا کہ ایک

عورت کو کسی بھی عورت کو اپنی جانب متوجہ کرنے اور اکثر اوقات اُسے اپنی محبت میں گرفتار کر لینا محض ایک باضابطہ اور میکاکی عمل ہے۔ اس کے لئے خوش شکل ہونا متاثر کرنے والی شخصیت یا ذہانت وغیرہ قطعی طور پر درکار نہیں... صرف پرچہ ترکیب سامنے رکھ کر اُس پر شق در شق عمل کرتے جانا ضروری ہے... کوئی بھی مناسب شخصیت کا حامل مرد اگر شطرنج کے مہروں کی طرح ذرا سوچ سمجھ کر ایک طے شدہ ضابطے کے تحت چالیں چلتا جائے تو کوئی وجہ نہیں کہ مطلوبہ نتائج برآمد نہ ہوں... ملکہ کو مات نہ ہو۔

ظاہر ہے یہی ضابطے یہی چالیں صنف نازک بھی آسانی سے اپنا سکتی ہے اور بادشاہ کو زیر کر سکتی ہے۔

عابدہ سومرو اسی باضابطہ اور میکاکی حساب کتاب کی ماہر کھلاڑی تھی جس کے نتیجے میں وہ کسی بھی مرد کو نیم دیوانگی کی حدوں تک لے جاسکتی تھی اور اُسے چت کر کے اُس پر سوار ہو سکتی تھی۔ وہ ہرگز ایک پر تاثیر اور بندے کو اوندھا کر دینے والی عورت نہ تھی۔

چھریرے اور پچیلے ہانس ایسی... ایک سکول گرل ایسے بدن کی.. ایک بیٹھتی اور بھرائی ہوئی.... بھری ہوئی جنسی آواز کی مالک عورت تھی جو انڈی نہ تھی.. بساط پر بیٹھتی تھی تو طے کر کے بیٹھتی تھی کہ اتنی چالوں میں بادشاہ کو اوندھا کرنا ہے.. جو چند لمحوں میں اپنی عام سی شکل اور شخصیت کو بھلا دیتی تھی اور مرد اُس کی گہری گیلابٹ سے بھری آواز کے بھنور میں ڈوبنے لگتا تھا۔

وہ بھی انہی دنوں اور وقتوں میں ابھری جن دنوں غلامی آنکھیں مسلسل آنسو بہاتی تھیں.. وہ اُس کے آنسوؤں کے بیچ میں سے اپنی جگہ بناتی ایسے نمودار ہوئی جیسے وہ انہیں پونچھنے کے لئے آئی ہو۔

خاور کو بہت دیر کے بعد احساس ہوا کہ کوئی اور بھی ہے۔

وہ ایک اور ٹیلی فونک کال تھی۔

ابھی اُس جہاز نے لینڈ نہیں کیا تھا جس کے اندر غلامی آنکھوں نے اُسے شرمندہ

کیا تھا۔

ابھی اُس جہاز سے باہر آتے ہوئے اُس نے 'تم ایک شرمناک عورت ہو۔' میں آج

کے بعد کبھی بھی تمہاری شکل نہیں دیکھنا چاہتا' نہیں کہا تھا۔

بشر اپنی نو بیاہتا بیوی کی آگ میں سلگتا ہے چین ہوتا اس کا کھانا لگا کر اپنے کواٹر میں جا چکا تھا۔ بارہ کہو کے گھر کے اندر... اپنے ڈرائنگ روم کے اکلایے میں وہ ٹیلی ویژن سکرین کو دیکھے بغیر اسے دیکھتا جا رہا تھا کہ اسے بہر حال کچھ دیر تک جاگنا تھا۔ اور اسے یہ بھی آس تھی کہ شاید اس کی تینوں بیٹیوں میں سے کسی ایک کو اس کا خیال آجائے اور وہ اسے ٹیلیفون کر دے۔

فون کی گھنٹی بجی تو وہ بے حد اشتیاق سے اٹھا۔ اور کمر پر ہاتھ رکھ کر اٹھا کہ پُر اشتیاق ہونے کے باوجود اٹھنے سے اس میں ایک ٹیس بھی اٹھتی تھی۔

”ہیلو...“

یہ نہ اس کی بے چین اور ٹیلی فون بل کو کم سے کم رکھنے کی کوشش میں کسی بیٹی کی چیختی ہوئی ہائے ڈیڈ... ہاؤ آر یو... آر یو اوکے... میں ذرا جلدی میں ہوں... گنڈ ہائے اور پلیز اپنا خیال رکھیں“ آواز تھی اور نہ ہی دوسری جانب غلامی آنکھوں میں سے برستی کوئی سسکی تھی۔ خاموشی تھی۔

”ہیلو“ اس نے پھر کہا۔

”سائیکس آپ سو تو نہیں گئے؟“ یہ پہلی چال تھی۔

”نہیں۔“

”سائیکس آپ اگر آرام کر رہے تھے تو ہم معافی کے خواستگار ہیں۔ دوبارہ فون کریں گے۔“

”نہیں۔ لیکن آپ کون ہیں؟“

”ہم تو آپ کے مرید ہیں سائیکس۔“ یہ وہی آواز تھی۔ بیٹھی ہوئی۔ جنس کی رطوبت میں گندھی ہوئی۔ رچی اور نچرتی ہوئی“ آپ کو ڈسٹرب تو نہیں کیا سرکار...“

”جی نہیں... فرمائیے۔“

”سائیکس اب اتنا فارمل ہو کر ہمارا دل تو نہ دکھائیے... ہم نے کیا فرمانا ہے۔ فرمان تو آپ کا چلے گا۔ آپ حکم کرنے والے ہیں اور ہم تعمیل کرنے والے۔“

”آپ ہیں کون؟“

”ہم سے آپ کیا پوچھتے ہیں کہ ہم کون ہیں۔ ہمیں خبر ہوتی تو آپ کو بتا دیتے۔“